

# 1- تدریس اردو کے مقاصد

## 1.1- مقاصد کا تعین کیوں ضروری ہے؟

تدریس طالب علم تک معلومات پہنچانے اور اس کے رویوں میں مطلوبہ تبدیلی لانے کا ایک ذریعہ ہے۔ اس عمل میں درج ذیل تین عناصر بنیادی حیثیت رکھتے ہیں۔

(i) کیا پڑھانا ہے یا کیا سکھانا ہے؟ (معلومات/مہارت)

(ii) کسے پڑھانا یا سکھانا ہے؟ (طالب علم)

(iii) کیسے پڑھانا یا سکھانا ہے؟ (طریقہ تدریس)

لیکن ان تینوں سے بھی پہلے جس بات کا تعین کرنا ضروری ہے وہ یہ ہے کہ کیوں پڑھانا یا سکھانا ہے؟ (مقصد تعلیم و تدریس)

اس سوال کا جواب تعلیم و تدریس کی غرض و غایت کا فیصلہ کرتا ہے۔

تدریس کا عمل شروع کرنے سے پہلے مقصد تدریس کا تعین کرنا اسی طرح ضروری ہے جیسے کسی مسافر کو سفر پر روانہ ہونے سے پہلے یہ طے کرنا لازم ہے کہ اس کی منزل کیا ہوگی اور وہ اس سفر سے حاصل کیا کرنا چاہتا ہے؟ مسافر کو اپنی منزل اور مقصد سفر کے مطابق تیاری کرنا ہوگی۔ اسے ان باتوں کا پیشگی فیصلہ کرنا ہوگا کہ منزل تک پہنچنے کے لئے زاوراہ کیا ہو؟ منزل تک آسانی اور حفاظت سے پہنچنے کے لیے کون سا ذریعہ اختیار کرنا مناسب ہوگا۔ سفر میں مدت کتنی صرف ہوگی۔ کون سی سمت کو اور کب روانہ ہوگا۔ اگر منزل ان جانی یا ان دیکھی ہے تو کسی واقف کار سے رہنمائی حاصل کرنی ہوگی۔ غرض یہ اور دیگر متعلقہ باتوں کا تصفیہ کئے بغیر کوئی معقول آدمی سفر پر روانہ نہیں ہوتا۔ جو مسافر ان باتوں کا فیصلہ کر کے پوری تیاری کے ساتھ عازم سفر ہوگا اس کا سفر آسان ہو جائے گا۔ دوران سفر اسے کامل اعتماد حاصل ہوگا۔ اس کی منزل آسان ہوگی جب کہ اس کے برعکس جو شخص ان امور پر غور کیے بغیر اور سفر کی صحیح سمت مقرر کیے بغیر نکل کھڑا ہوگا وہ ہر سمت بھٹکے گا۔ ذہنی الجھن میں مبتلا ہوگا۔ ادھر ادھر بھٹکنے میں بہت سا وقت ضائع کر بیٹھے گا۔ یہ بھی ممکن ہے کہ وہ پہلے ایک سمت کو چلے اور پھر لوٹ آئے۔ دوبارہ دوسری طرف کو جائے بار بار ارادہ اور راستہ بدلتا رہے اور کہیں بھی پہنچ نہ پائے۔

اسی طرح اگر تعلیم و تدریس کے مقاصد یا ہدف پہلے سے متعین نہ کر لیے جائیں تو تدریس کا پورا عمل ناقص اور بے نتیجہ ثابت ہو گا۔ اساتذہ اور طلبہ کا وقت اور ان کی محنت کا ضیاع ہوگا اور جس نصب العین کے حصول کے لیے معاشرے نے مدرسے کو تعلیم و تربیت کی خدمت سونپی ہے وہ حاصل نہ ہوگا۔ اس سے معاشرے میں ذہنی انتشار بے راہ روی اور بے مقصدیت کے فروغ کا اندیشہ ہوگا۔

جس طرح منزل کے قطعی تعین سے سفر میں اعتماد، اطمینان، سہولت اور یقین حاصل ہوتا ہے، اسی طرح تعلیم و تدریس کا مقصد متعین ہونے سے پورا عمل بامعنی، پراثر اور باثمر ہو جاتا ہے۔ نصاب جو عمل تدریس کی راہیں متعین کرتا ہے، اس کی تشکیل مقاصد ہی کی روشنی میں کی جاتی ہے۔ درسی کتاب کا مصنف مقاصد ہی کے پیش نظر مواد تدریس کا انتخاب کرتا ہے۔ استاد اپنے اسباق کی تیاری میں مقاصد کو ملحوظ رکھتا ہے۔ معاونات تدریس اور طریقہ تدریس کا فیصلہ بھی مقاصد کے تحت کیا جاتا ہے۔ جائزے اور امتحان کے پیش نظر بھی یہی جاننا ہے کہ مطلوبہ مقاصد کس حد تک حاصل ہوئے۔

بالفاظ مختصر نصاب کی تشکیل، مواد تدریس کا انتخاب، درسی کتاب کی تصنیف، استاد کی تیاری اور عملی تدریس، معاونات و طریقہ تدریس کا تعین، جائزے اور امتحان کا ہدف..... یہ سبھی مقاصد تدریس ہی کے تحت انجام پاتے ہیں۔

۱۰۰۰

## 1.2 - مقاصد کا تعین

تعلیم و تدریس کے مقاصد متعین کرتے وقت جن امور کو ملحوظ رکھا جاتا ہے، ان میں سے چند بنیادی امور درج ذیل ہیں۔

### 1- معاشرے کا نظریہ حیات

مدرسہ معاشرے کا نمائندہ ادارہ ہے، جس کو نئی نسل کی تعلیم و تربیت کا فریضہ سونپا گیا ہے۔ اس لئے مدرسے کو اپنے مقاصد مقرر کرتے وقت متعلقہ معاشرے کے نظریہ حیات کو ملحوظ رکھنا ہوگا۔ اگر وہ معاشرہ مادیت کا قائل ہے، صرف اس دنیا کی زندگی اور خوش حالی کو پیش نظر رکھتا ہے تو مقاصد تدریس میں بھی اسی مادی نقطہ نظر کا اتباع ضروری ہوگا۔ دوسری طرف اگر اس معاشرے کا نظریہ حیات اخلاقی بنیادوں پر استوار ہو تو تعلیم میں اخلاقیات کو مادی مقاصد پر ترجیح دی جائے گی۔ مثال کے طور پر پاکستانی معاشرے کی اساس اسلامی نظریہ حیات پر ہے، جس کے مطابق اس کائنات کا ایک خالق و مالک ہے، جس نے اپنی ساری مخلوق میں سے انسان کو بلند تر حیثیت عطا کی ہے۔ اسے ارادہ و اختیار کا مالک بنا کر ذمہ دارانہ حیثیت بخشی ہے، اسے نیکی اور بدی کی راہیں سمجھا کر نیکی اختیار کرنے کا حکم دیا ہے، اپنے اعمال و افعال کے لیے جواب وہ ٹھہرایا ہے۔ اس مادی دنیا کو دارالعمل قرار دیا ہے اور اس کے بعد کی زندگی کو ابدی حیات ٹھہرایا ہے۔ لہذا ایک مومن مسلم انسان اسی دنیا میں محض مادی لذات سے لطف اندوز نہیں ہوتا، بلکہ اللہ کی مقرر کردہ حدود کے اندر رہ کر زندگی بسر کرتا ہے۔ وہ تارک الدنیا ہے کہ مادی ضرورتوں کو چھوڑ کر جنگل میں جا بیٹھے، نہ وہ اخلاقی قیود سے مبرا مادہ پرست ہے کہ ”بعیش کوش کے عالم دوبارہ نیست“ کا نعرہ لگا کر ہر جائز و ناجائز حرکت کرنے پر آمادہ ہو۔ غرض اسلامی نظریہ حیات ایک متوازن نظریہ ہے جو دنیا و آخرت دونوں کی بہتری کے لیے کوشاں رہتا ہے۔ اسلامی زندگی اخلاقیات پر مبنی ہے اور اخلاقیات کا تعلق معاشرتی زندگی سے ہے۔ لہذا اسلامی معاشرے کا تعلیمی نظام اسی انداز سے حیات کا مظہر ہوگا۔



تشکیل پاکستان کی حقیقی بنیاد بھی یہی ہے کہ یہاں اسلامی معاشرے کا احیاء ہوگا اور اس مملکت کو اسلامی زندگی کا نمونہ بنا کر پیش کیا جائے گا۔ لہذا پاکستانی نظام تعلیم و تدریس کا اولین مقصد اسلامی نظریہ حیات کی ترویج ہے۔ اردو سکھانے کے ساتھ ساتھ اردو میں اس قومی مقصد کو ملحوظ رکھا جاسکتا ہے۔

### 3- معاشرے کا نصب العین

ہر معاشرہ اپنی نسل کی تربیت اپنے نصب العین کے مطابق کرنے کا خواہاں ہوتا ہے اور اس نصب العین کے مطابق وہ اپنے نظام تعلیم کی تشکیل کرتا ہے۔ پارٹنر والوں کو اپنے گرد و پیش کی دشمن ریاستوں سے خطرہ رہتا ہے اس لیے انہیں ایسے نوجوانوں کی ضرورت تھی جو ریاست کی جغرافیائی حدود کا تحفظ کر سکیں۔ لہذا ان کا نظام تعلیم، جسمانی تعلیم اور حب الوطنی کے جذبے پر زور دیتا تھا۔ جبکہ یونان کا مفکر معاشرہ علمی اور فکری تربیت کا اہتمام کرتا تھا۔ ہمارا وطن پاکستان ایک نظریاتی مملکت ہے جس کی اساس اسلام پر ہے۔ اس کا نظریہ حیات اسلامی تعلیمات و اقدار سے ماخوذ ہے۔ لہذا پاکستانی معاشرے کا نصب العین اسی نظریے کے تحت وجود پاتا ہے۔ پاکستانی معاشرہ اپنے نوجوانوں کو اچھا مسلمان اور محب وطن پاکستانی بنانے کا متمنی ہے۔ وہ ایک طرف مادی ترقی کرنے کا خواہاں ہے تو دوسری طرف اسلامی عقائد کے مطابق آخرت کے لئے سرمایہ نجات حاصل کرنے میں کوشاں ہے۔ لہذا پاکستان کے نظام تعلیم کے جو مقاصد مرتب ہوں گے وہ اسی قومی اور دینی نصب العین کے حصول کو پیش نظر رکھ کر متعین کئے جائیں گے۔ اردو کی تدریس میں معاشرتی اور پاکستانی مقاصد کو بھی ملحوظ رکھا جاسکتا ہے۔

### 2- طالب علم کی ذہنی استعداد اور اس کی ضرورت

تعلیم و تدریس کا مرکز طالب علم ہے لہذا تعلیمی منصوبے کی تشکیل میں اسی مرکزی کردار کی اہلیت، صلاحیت، استعداد اور ضرورت کو پیش نظر رکھنا ضروری ہے۔ جس طرح یہ بات اہم ہے کہ معاشرے کی ضروریات کو ملحوظ رکھا جائے اسی طرح یہ جاننا بھی ضروری ہے کہ ایک خاص عمر اور خاص سطح کے طالب علم کی استعداد کیا ہے وہ کیا کچھ سیکھ سکتا ہے اس کی جسمانی نشوونما کے تقاضے کیا ہیں اس کی نفسیاتی ضروریات کیا ہیں اس کے جذبات کس انداز سے سدھائے جاسکتے ہیں اس کی ذہنی صلاحیتیں کیوں کراظہار پذیر ہوتی ہیں۔ ایک خاص سطح کی مناسبت سے کتنی معلومات اور کیسی مہارت حاصل کرنا اس کے لیے ممکن ہے۔ طالب علم کس عمر میں کون سے طریقے کو اختیار کرنے سے بہتر طور پر سیکھ سکتا ہے۔ اگر ان باتوں کو نظر انداز کر کے تعلیمی مقاصد متعین کر دیئے جائیں تو نظام تعلیم و تدریس میں عدم توازن پیدا ہوگا۔ اردو کی تدریس کے دوران طالب علم کی ذہنی سطح کو ملحوظ رکھا جانا چاہیئے۔

#### 4- مقاصد قابل حصول ہوں

اس میں شک نہیں..... بقول اقبال

”مقصد کے آزا سمان بالاتر ہے“ (مقصد آسمان سے بلند تر ہوتا ہے)

قوی ترقی اور ارتقاء انسانی کے پیش نظر مقاصد بلند سے بلند تر ہونے چاہئیں، لیکن محض چھلانگ لگا کر اونچی چوٹیاں سر کرنا ممکن نہیں، بلکہ تاریخ کے اصول کو ملحوظ رکھنا ہوگا۔ بقول حالی

نہال اس گلستان میں جتنے بڑھے ہیں

ہمیشہ وہ نیچے سے اوپر چڑھے ہیں

ہر تعلیمی سطح کی مناسبت سے ایسے مقاصد متعین کیے جائیں جنہیں حاصل کرنا طالب علم، استاد اور نظام تعلیم کی استعداد میں ہو۔ بالخصوص طالب علم کی صلاحیت اور استعداد کے مطابق مقاصد کی درجہ بندی لازم ہے تاکہ جوں جوں قدم آگے بڑھیں معیار بلند سے بلند تر ہوتے جائیں۔ بہت زیادہ انقلابی مقاصد کی بجائے عملی اور نتائجی مقاصد زیادہ بہتر ثابت ہوتے ہیں۔ تدریس اردو کے دوران میں روزمرہ اور عملی ضروریات کو پیش نظر رکھا جانا چاہیئے۔

#### 5- مقاصد واضح ہوں

مقاصد کے اظہار میں کسی قسم کا ابہام نہیں ہونا چاہئے۔ مقاصد ایسی زبان اور ایسے انداز میں بیان کیے جائیں جو اپنے اظہار میں واضح اور متعین ہوں۔ ان میں معروضیت (Objectivity) اور قطعیت (Definiteness) ہوتا کہ ان کی توضیح و تشریح میں کوئی اختلاف واقع نہ ہو۔ مقاصد کو واضح طریق سے بیان کرنے کے لیے کرداری انداز (Behavioural Terms) کو اسی لیے ترجیح دی جاتی ہے۔ یعنی کسی تدریس سے آپ بالآخر کسی قسم کے نتائج چاہتے ہیں۔ تدریس اردو میں بھی یہی پالیسی پیش نظر ہو کہ اردو کے لیے پڑھائی جائے۔

#### 6- مقاصد کو جانچا جاسکے

تعلیمی مقاصد کو اگر عمومی انداز میں بیان کر دیا جائے اور کسی طرح سے ان کی تجدید نہ کی گئی ہو تو ان کی آزمائش اور پیمائش کا کوئی پیمانہ بھی متعین نہیں کیا جاسکتا ہے، مثلاً

”تدریس اردو کا مقصد بچوں کو پڑھنا سکھانا ہے“

ایسا مقصد ہے جس کا تعلق پہلی جماعت سے لے کر اعلیٰ سطح تک ہے۔ اس کے لیے کسی خاص سطح (مثلاً پرائمری) کے لیے



## 2- قومی مقاصد تعلیم اور تدریس اردو

ہر باشعور اور آزاد قوم ایسا نظام تعلیم وضع کرتی ہے جو اس کی ترقی، استحکام، ثقافتی تسلسل، عزت و وقار اور شاندار مستقبل کے ضامن ہو۔ ان باتوں کا یہی مظہر اس کے تعلیمی مقاصد ہوتے ہیں جنہیں قومی مقاصد تعلیم سے موسوم کیا جاسکتا ہے۔ قومی تعلیمی مقاصد پورے نظام تعلیم پر حاوی ہوتے ہیں۔ تعلیم کی کوئی بھی سطح ہو تدریس کا کوئی بھی درجہ ہو کوئی سا تدریسی مضمون ہو یا کوئی علمی سرگرمی یا ان سب کا انہی قومی مقاصد سے جواز حاصل ہوتا ہے۔

مضامین تدریس کا تعین بھی قومی مقاصد کے تحت ہوتا ہے۔ کسی درجے پر کون سا مضمون پڑھایا جائے اس مضمون کی حیثیت کیا ہو کتنی مدت کے لئے اس کو تدریسی وقت دیا جائے اس کا مواد تدریس کن پہلوؤں کے تحت منتخب کیا جائے، اعلیٰ ذہنی القیاس۔ اردو پاکستان کی قومی زبان اور پاکستانی قوم کے تشخص کی علامت ہے اسی لئے پاکستانی نظام تعلیم میں اسے لازمی مضمون کی حیثیت دی گئی ہے۔ اردو بارہویں جماعت تک تمام طلبہ کے لئے لازمی ہے جبکہ اختیاری حیثیت سے اعلیٰ سے اعلیٰ درجے تک اسے تعلیم میں شامل کیا گیا ہے۔ تقریباً تمام یونیورسٹیوں میں اعلیٰ تعلیم و تحقیق کے لئے اردو کے شعبے موجود ہیں۔ پی ایچ ڈی اور ڈی لیٹ کی ڈگریاں بھی جاری کی جاتی ہیں۔

### 2.1- تدریس اردو کے لسانی مقاصد

کوئی زبان سکھانے کے لیے سب سے پہلے لسانی مقاصد اہم بہت ہیں۔ یہی صورت اردو کے ساتھ درپیش ہے۔ یعنی اردو سکھانے کا بنیادی مقصد یہی ہے طالب علم اردو زبان سیکھ جائے دیگر مقاصد ثانوی حیثیت رکھتے ہیں۔ اگر طالب علم زبان سیکھ لے گا تو اس کے ذریعے تحریر و تقریر سے آشنا ہوگا اور پھر تحریر و تقریر ہی کے ذریعے قومی مقاصد کا حصول ممکن ہو سکے گا۔ چنانچہ تدریس اردو کے بنیادی لسانی مقاصد درجہ بدرجہ حسب ذیل ہو سکتے ہیں کہ طالب علم:

- 1- اردو سن کر سمجھ سکے۔
- 2- اردو میں بات چیت کر سکے۔
- 3- اردو پڑھ سکے۔
- 4- اردو میں پڑھ کر سمجھ سکے۔
- 5- اردو لکھ سکے۔
- 6- اردو میں ہر قسم کی تحریر پیش کر سکے۔

7- اردو میں اپنا مافی الضمیر بیان کر سکے۔

8- اردو میں انشا پر دازی کر سکے۔

9- اردو زبان کی ساخت کو سمجھ سکے۔

10- اردو الفاظ کو ان کی مجموعی نسبتوں کے ساتھ بطور کل سمجھ سکے۔

تدریس اردو کے کچھ خصوصی لسانی مقاصد بھی ہیں جو اعلیٰ تحقیقی سطح پر درکار ہوتے ہیں۔ بعض ماہرین ابھی تک ان مقاصد کو علمی سطح کی بنیادی تدریس ہی میں شامل قرار دیتے ہیں جو جدید تحقیق کی روشنی میں غلط ہیں۔ اردو کے ہر طالب علم کو زبان تو آنی چاہیئے مگر زبان کی تقطیع اور تحقیق یعنی قواعد وغیرہ کا علم لازمی نہیں کہ ابتدائی سطح کے ہر طالب علم کے پاس ہو سوائے ان طلبہ کے جنہیں اردو ہی میں اعلیٰ تحقیقی منازل طے کرنا ہیں۔ یہ مقاصد حسب ذیل ہیں۔

1- اردو زبان کی ساخت اور اجزاء کی قواعدی تقطیع کر سکے

2- اردو ادب کا وسیع تر تنقیدی مطالعہ کر سکے

3- اردو میں تحقیق کا کام انجام دے سکے۔

## 2.2- تدریس اردو کے قومی مقاصد

کسی قوم کا نظام تعلیم بنیادی طور پر ایسے افراد کی تشکیل پر زور دیتا ہے جو اس کے نصب العین اور ملی اقدار اور روایات کے تکمیل و حصول میں مفید و موثر ثابت ہوں۔ لہذا تدریس کے قومی مقاصد کا تعلق تمام تدریسی مضامین اور مدرسہ کے مجموعی پروگرام سے ہے لیکن تدریس بیان میں ان مقاصد کو زیادہ نمایاں اور واضح طریقے سے پیش کیا جاسکتا ہے۔ مخصوص ابتدائی جماعتوں میں زبان کی تدریس پر زیادہ وقت صرف ہوتا ہے اور دوسرے مضامین کے تصورات زبان ہی کی مدد سے ذہن نشین کرائے جاتے ہیں اس لیے کتابوں کی ترتیب مواد تدریس کے انتخاب، تقریروں اور مضامین کے عنوانات، مباحثے اور مناظرے کے موضوعات اور استاد کے طریق کار میں ہر جگہ ان قومی مقاصد کی عکاسی ضروری ہے۔ یہ قومی مقاصد مندرجہ ذیل ہیں:-

1- قومی اور علاقائی زبان کا احترام کیا جائے۔

2- پاکستان کے تمام باشندوں کے لئے محبت و احترام کا جذبہ پیدا کیا جائے۔

3- طلبہ کو قومی ترانے اور قومی پرچم کے آداب سے واقف کرایا جائے اور ان پر عمل کرایا جائے۔

4- طلبہ میں یہ احساس ابھارا جائے کہ وہ مسلمان قوم کے افراد ہیں لہذا انہیں اسلامی روایات کے مطابق سچا، دیانت دار، محب وطن، خادم خلق اور جانناز مجاہد بننا چاہئے۔



- 5- پاکستانی مصنوعات اور قومی لباس کو رواج دینے کی حوصلہ افزائی کی جائے۔
- 6- طلبہ کو قومی ادب و ثقافت کا مطالعہ کرایا جائے۔
- 7- طلبہ کو ذہنی نشین کرایا جائے کہ دنیا کے تمام مسلمان ایک ہی ملت سے تعلق رکھتے ہیں۔
- 8- طلبہ کو تکریم محنت سادہ زندگی اور خود اعتمادی و سخت کوشی کا عادی بنایا جائے۔
- 9- تقریری موضوعات ایسے ہوں جن میں طلبہ اپنی زندگی کو بلند مقاصد کے لیے وقف کرنے کا اظہار کریں اور اس طرح ان کی توجہ دینی قومی اور ملکی تقاضوں پر مرکوز رہے۔
- 10- پاکستان کی سرزمین، سلیت اور روایات کے تحفظ کے لئے طلبہ میں ایثار و قربانی کے جذبات ابھارے جائیں۔
- 11- اہم قومی تہواروں پر مجالس کا اہتمام کیا جائے اور موقع کے مطابق بچوں سے عہد لیے جائیں اور ان کی پابندی پر زور دیا جائے۔
- 12- نظریہ پاکستان کو ہمیشہ مسلمہ حقیقت کی صورت میں پیش کیا جائے۔
- 13- مواد تدریس میں دین و دنیا کی تفریق کا تصور نہ دیا جائے بلکہ اسلامی نقطہ نظر کے مطابق مواد پیش کیا جائے۔

### 2.3- تدریس اردو کے قومی مقاصد کا جائزہ

مذکورہ بالا مقاصد پاکستان کی نظریاتی حیثیت اور قومی پالیسی کی روشنی میں وضع کئے گئے ہیں۔ ان مقاصد کا تعلق محض اردو سے نہیں بلکہ پورے نظام تعلیم سے ہے۔ نظام تعلیم کا بنیادی مقصد طالب علم کی شخصیت کی تعمیر ان خطوط کے مطابق کرنا ہے جو قومی امنگوں و خواہشوں اور آرزوؤں کے آئینہ دار ہوں۔ اس بنیادی مقصد کے حصول میں ہر وہ مضمون تدریس اور وہ سرگرمی اپنا کردار ادا کرتی ہے جس کا اہتمام تعلیمی اداروں کے فرائض میں شامل ہے۔ اسی مناسبت سے قومی مقاصد کو زیادہ واضح اور بہتر طریق سے پورا کیا جاسکتا ہے۔ اسی لیے کہ زبان کا ہر لفظ جو زبان کا بنیادی عنصر ہے کسی نہ کسی خیال، تصور، خواہش، جذبے یا عقیدے کا مظہر ہوتا ہے۔ اسی طرح زبان کا استعمال تقریر کی صورت میں ہو یا تحریر کی شکل میں اس کا موضوع زندگی کے کسی نہ کسی پہلو سے لازماً متعلق ہوتا ہے۔ اس لئے لازم ہے کہ تدریس زبان اور موجودہ موضوع کی مناسبت سے تدریس اردو کے پورے عمل میں قومی مقاصد کے حصول کو ہر مرحلے میں پیش نظر رکھا جائے۔

ان مقاصد کے مطالعے سے واضح ہو گا کہ ان میں زبان کے بنیادی مقاصد کو خاص طور پر ملحوظ رکھا گیا ہے اور زبان کے حوالے سے ان مقاصد کا انتخاب کیا گیا ہے۔ لہذا انہیں مواد تدریس میں سمونے اور استاد کے عمل تدریس کا جزو بنانے میں کسی طرح کی دقت پیش نہیں آتی۔ ان سے لسانی مہارتوں کی پختگی اور غور و فکر، تصور و تخیل اور اظہار و ابلاغ کی صلاحیتوں کی نشوونما بھی بطریق احسن ہو سکتی ہے۔